


E 'ĀPARAURA'A 'E 'O XIOMARA nō ni'a i te rirora'a 'ei ta'ata 'āpī i roto i te Feiā 'āpī tamāhine

Xiomara (e fa'ahitihia she-o-Ma-ra), nō Chiapas mai, e tuha'a fenua nō te pae apato'a nō Mēhiko. Nō tomo noa nei 'oia i roto i te Feiā 'āpī tamāhine.



Nā mua roa, tē hina'aro nei mātou e mātāu maita'i ia 'oe.

E aha tā 'oe 'ohipa e au roa i te rave ?

E ta'ata'ahi i tō'u pere'o'o ta'a-ta'ahi, e tu'e i te pōpō 'e e tunu i te mā'a. Te mea tā'u e au roa i te tunu 'o te quesadillas ia !

E aha tā 'oe 'ū au roa ?

Te re'are'a.

E aha te mea tā 'oe e hia'ai rahi nei, 'ia fa'a-nu'u 'oe mai te Paraimere i te Feiā 'āpī tamāhine ?

'Ua hina'aro rahi roa vau e haere i te hiero 'e 'ia rave i te mau bāpetizora'a.

E aha te mea i tupu i roto ia 'oe 'a haere ai 'oe i te Feiā 'āpī tamāhine nō te taimemātāmua roa ?

I te ha'amatarā'a e mea fifi roa. 'Ua pe'ape'a vau nō ni'a i te mea tā te mau tamāhine pa'ari a'e iā'u e mana'o nō ni'a iā'u. 'Ua taiā ri'i au, ē tae roa i te taimemātāmua 'a haere 'āmui ai mātou i te hiero. I reira tō mātou rirora'a mai 'ei hoa maita'i.

E aha te huru te haerera'a i te hiero nō te taimemātāmua roa ?

E mea ta'a 'ē mau. E 'ohipa pae vārua rahi te tomora'a i roto i te hiero o te Fatu. 'Ua hina'aro noa na vau e haere i te hiero. I te Paraimere, tē hīmene nei mātou, « Oh, j'aime voir le temple [Mea au nā'u e hi'o i te hiero. i te hō'ē mahana e haere au i reira] ». I teie-nei e nehenehe au e parau ē : « Mea au nā'u e haere i te hiero ».

I taua taimemātāmua ra i roto i te hiero, 'ua rave au i te mau bāpetizora'a nō te tahi o tō'u mau metua vahine fēti'i, te mau fēti'i o tō'u māmā rū'au (te māmā o tō'u māmā) 'e te tahi atu mau ta'ata 'o tā'u i 'ore i mātau. E tuha'a te hiero 'e te 'ā'amu 'utuāfare nō tō'u 'itera'a pāpū.

FAHŌHORARA NA AUVISA TALLENT



E aha te tahi mau 'ātivite 'ārearea tā 'oe i rave 'e tā 'oe pupu Feiā 'āpī tamāhine ?

Hāmani i te faraoa mona-mona ! 'Ua hāmani mātou e 150 faraoa monamona. I muri iho, 'ua 'ōpere atu mātou i te reira nā te tahi atu mau ta'ata. E mea 'ārearea mau te mau 'ātivite a te Feiā 'āpī tamāhine. 'Ua 'i te reira i te mau ha'api'ira'a maita'i, te fa'aito-itora'a 'e te parau a'o nō te tauturu ia mātou 'ia riro 'ei misiōnare nō ananahi.

Tē vai ra ānei te tahi atu tamāhine nō tō 'oe fāito matahiti i roto i tā 'oe pāroita ?

'O vau ana'e. 'O vau ana'e ato'a te melo o te 'Ēkālesia i roto i tā'u piha i te fare ha'api'ira'a.

E mea fifi ānei 'ia riro 'ei melo ana'e nō te 'Ēkālesia i te fare ha'api'ira'a ?

'Aita. 'Ua 'ite tō'u mau hoa ato'a ē, tē pe'e nei au i te hō'ē ha'apa'ora'a fa'aro'o ta'a ē i tā rātou, 'aita rā rātou e fa'ariro nei iā'u e mea ta'a 'ē.

E aha tā 'oe e au roa nei i roto i te Feiā 'āpī tamāhine ?

E mea au nā'u 'ia ha'api'i rahi mai nō ni'a i te Fa'aora 'e te fa'anahora'a nō te fa'aorara'a. E ha'amaita'ira'a rahi te ravera'a i te 'ohipa 'ā'amu 'utuāfare. E mea au nā'u 'ia rave i te mau bāpetizora'a i te hiero, nō te hōro'a i te ti'a'ira'a i tō tātou mau fēti'i tei fa'aru'e a'ena mai i teie fenua.

E mea au roa nā'u 'ia ti'a i roto i te 'āvirira'a a te Feiā 'āpī tamāhine !